

01 12 2024 **SUNDAY**

7 15 **PM**

தலைப்புச் செய்திகள்

1. தொன்மையான கலாச்சாரம், பாரம்பரியம், அறிவியல் தொழில்நுட்பம் ஆகிய துறைகளில் தமிழகம் முன்னோடி மாநிலமாக திகழ்கிறது என்று மக்களவைத் தலைவர் திரு. ஓம். பிரலா கூறியுள்ளார்.
2. நாட்டின் இறையாண்மையை பாதுகாப்பதில் எல்லை பாதுகாப்புப் படையினர் உறுதியுடன் செயல்பட்டு வருவதாக உள்துறை அமைச்சர் திரு. அமித் ஷா தெரிவித்துள்ளார்.
3. எச்.ஐ.வி தொற்றால் பாதிக்கப்பட்ட நபர்களிடம் மனிதாபிமானத்துடன் நடந்து கொள்ள வேண்டும் என்று மத்திய சுகாதாரத்துறை அமைச்சர் திரு. ஜெ.பி. நட்டா வலியுறுத்தியுள்ளார்.
4. நாட்டில் நிலக்கரி உற்பத்தி புதிய உச்சத்தை எட்டியுள்ளதாக மத்திய அரசு கூறியுள்ளது.
5. சையத் மோடி சர்வதேச பேம்மிட்டன் போட்டியில் இந்தியாவின் லக்ஷயா சென் பட்டம் வென்றார்.

>>>><<<<

புதிய இந்தியாவை கட்டமைப்பதற்கு மாணவர்கள் உறுதுணையாக இருக்க வேண்டும் என்று மக்களவைத் தலைவர் திரு. ஓம். பிரலா கேட்டுக் கொண்டுள்ளார்.

சென்னை, பல்லாவரத்தில் உள்ள தனியார் கல்லூரியில் நடைபெற்ற பட்டமளிப்பு விழாவில் கலந்து கொண்டு உரையாற்றிய அவர், தொன்மையான கலாச்சாரம், பாரம்பரியம், அறிவியல் தொழில்நுட்பம் தமிழகம் முன்னோடி மாநிலமாக திகழ்வதாக கூறினார்.

செயற்கை நுண்ணறிவு தொழில்நுட்பம் மற்றும் ஆராய்ச்சிப் பணிகளை ஊக்குவிப்பதற்கான சிறப்பு மையங்கள் ஏற்படுத்தப்பட வேண்டும் என்று அவர் வலியுறுத்தினார்.

சர்வதேச நிறுவனங்களின் தலைமை பொறுப்பில் தமிழகத்தைச் சேர்ந்தவர்கள் சிறப்பாக செயல்பட்டு வருவதாக அவர் குறிப்பிட்டார்.

மாணவர்கள் அனைத்து துறைகளிலும் சிறந்து விளங்குவதாக அவர் கூறினார்.

இளங்கலை, முதுகலை மற்றும் ஆராய்ச்சிப் படிப்புகளை முடித்த மாணவ மாணவிகளுக்கு திரு. ஓம் பிரலா பட்டங்களை வழங்கினார்.

>>>><<<<

நாட்டின் இறையாண்மையை பாதுகாப்பதில் எல்லை பாதுகாப்புப் படையினர் உறுதியுடன் செயல்பட்டு வருவதாக உள்துறை அமைச்சர் திரு. அமித் ஷா தெரிவித்துள்ளார்.

எல்லை பாதுகாப்புப் படையின் நிறுவன தினத்தை ஒட்டி, சமூகவலைதளத்தில் விடுத்துள்ள வாழ்த்து செய்தியில் அவர் இதனை குறிப்பிட்டுள்ளார்.

பாதுகாப்புப் படையினரின் தியாகம் மற்றும் வீரம் எதிர்கால தலைமுறையினருக்கு உத்வேகத்தை அளிப்பதாக உள்ளது என்று அவர் கூறியுள்ளார்.

எல்லையை பாதுகாக்கும் பணியில் ஈடுபட்டு உயிர்த் தியாகம் செய்த வீரர்களுக்கு அமைச்சர் மரியாதை செலுத்தினார்.

>>>><<<<

உலக எயிட்ஸ் தினம் இன்று கடைபிடிக்கப்பட்டது.

இந்த தினத்தை ஒட்டி நாடுமுழுவதும் பல்வேறு விழிப்புணர்வு நிகழ்ச்சிகள் நடைபெற்றன.

மத்தியப்பிரதேச மாநிலம், இந்தூரில் உலக எயிட்ஸ் தினத்தை ஒட்டி ஏற்பாடு செய்யப்பட்ட நிகழ்ச்சி ஒன்றில் கலந்து கொண்டு பேசிய மத்திய சுகாதாரத்துறை அமைச்சர் திரு. ஜெபி. நட்பா எயிட்ஸ் நோயால் பாதிக்கப்பட்ட நபர்களின் உரிமைகள் பாதுகாக்கப்பட வேண்டும் என்று வலியுறுத்தியுள்ளார்.

இந்நோயினால் பாதிக்கப்பட்ட நபர்கள் மீது காட்டப்படும் பாகுபாடுகளை களைவதற்கான முயற்சிகளை மத்திய அரசு மேற்கொண்டு வருவதாக கூறினார்.

மத்திய அரசு மேற்கொண்ட தொடர் நடவடிக்கைகள் காரணமாக, நாட்டில் எயிட்ஸ் நோயால் ஏற்படும் உயிரிழப்புகள் குறைந்துள்ளதாக அவர் தெரிவித்தார்.

பரிசோதனை மற்றும் சிகிச்சை நடைமுறைகள் காரணமாக, எச்.ஐ.வி தொற்றால் பாதிக்கப்படுவோரின் எண்ணிக்கை 44 சதவீதம் குறைந்துள்ளது என்று அவர் கூறினார்.

வரும் 2030ஆம் ஆண்டிற்குள் எயிட்ஸ் பாதிப்பு இல்லாத நாடாக இந்தியாவை உருவாக்குவதற்கான நடவடிக்கைகள் மேற்கொள்ளப்பட்டு வருவதாக திரு. ஜெபி. நட்பா தெரிவித்தார்.

>>>><<<<

நாட்டின் விடுதலைக்காக பாடுபட்ட அறியப்படாத தலைவர்களின் தியாகங்கள் குறித்த செய்திகள் வெளிவராதது வேதனை அளிப்பதாக உள்ளது என்று குடியரசு துணைத்தலைவர் திரு. ஜகதீப் தங்கர் கூறியுள்ளார்.

புதுதில்லியில் இன்று நடைபெற்ற நிகழ்ச்சி ஒன்றில் கலந்து கொண்டு பேசிய அவர், சுதந்திரப் போராட்ட வீரரும், சமூக சீர்திருத்தவாதியுமான ராஜா மகேந்திர பிரதாப்சிங் உள்ளிட்ட பல்வேறு தலைவர்களின் உயரிய தியாகங்கள் போற்றப்பட வேண்டும் என்று தெரிவித்தார்.

>>>><<<<

ஓடிசா மாநிலம், புவனேஸ்வரில் நடைபெற்ற காவல்துறை தலைமை இயக்குநர்கள் மாநாட்டில் பிரதமர் திரு. நரேந்திர மோடி, காவல்துறை அதிகாரிகளுடன் கலந்துரையாடினார்.

மூன்று நாள் மாநாட்டின் நிறைவு நாளான இன்று, உள்நாட்டுப் பாதுகாப்பு தொடர்பான அம்சங்கள் விரிவாக விவாதிக்கப்பட்டதாக எமது செய்தியாளர் தெரிவிக்கிறார்.

இந்த மாநாட்டில் இணையதள குற்றங்கள், கடலோரப் பாதுகாப்பு, மாவோயிஸ்ட் தீவிரவாதிகளின் ஊடுருவலை எதிர்கொள்வது, போதைப்பொருள் கடத்தல் உள்ளிட்ட பல்வேறு சவால்கள் குறித்தும் விவாதிக்கப்பட்டன.

>>>><<<<

நாட்டில் நிலக்கரி உற்பத்தி புதிய உச்சத்தை எட்டியுள்ளதாக மத்திய அரசு கூறியுள்ளது.

இதுதொடர்பாக மத்திய நிலக்கரி அமைச்சகம் வெளியிட்டுள்ள அறிக்கையில், கடந்த மாதம் நிலக்கரி மொத்த உற்பத்தி 90 புள்ளி ஆறு இரண்டு மில்லியன் டன்னாக இருந்தது என்று தெரிவிக்கப்பட்டுள்ளது.

இது, கடந்த ஆண்டு இதே காலகட்டத்துடன் ஒப்பிடுகையில் ஏழு புள்ளி இரண்டு சதவீதம் கூடுதலாகும்.

நாட்டின் எரிசக்தி தேவையை பூர்த்தி செய்வதை கருத்தில் கொண்டு, நிலக்கரி உற்பத்தியை அதிகரிப்பதில் மத்திய அரசு உறுதியுடன் உள்ளதாக அந்த அறிக்கையில் தெரிவிக்கப்பட்டுள்ளது.

>>>><<<<

மஹாராஷ்டிர சட்டப்பேரவை தேர்தலில் மின்னணு வாக்குப்பதிவு இயந்திரங்கள் தவறாக பயன்படுத்தப்பட்டதாக ஊடகங்களில் உண்மைக்கு புறம்பான தகவலை வெளியிட்ட தனிநபர் மீது, அம்மாநில தலைமைத் தேர்தல் அதிகாரி காவல்துறையில் புகார் அளித்துள்ளார்.

இதுதொடர்பாக சமூகவலைதளத்தில் அவர் வெளியிட்டுள்ள பதிவில், இதுபோன்ற தவறான – அடிப்படை ஆதாரமற்ற தகவல்களை சிலர் பரப்பி வருவதாக குறிப்பிட்டுள்ளார்.

இந்த புகாரின் அடிப்படையில் மும்பை இணையதள குற்றப்பிரிவு காவல்துறையினர் முதல் தகவல் அறிக்கையை பதிவுசெய்துள்ளதாக அவர் தெரிவித்துள்ளார்.

>>>><<<<

ருமேனியாவில் புதிய அதிபரை தேர்ந்தெடுப்பதற்கான தேர்தல் தற்போது நடைபெற்று வருகிறது.

332 உறுப்பினர்களைக் கொண்ட நாடாளுமன்றத்திற்கும், 137 உறுப்பினர்களைக் கொண்ட செனட் சபைக்கும் தேர்தல் நடைபெறுகிறது.

இந்த தேர்தலில் ஒரு கோடியே 80 லட்சம் வாக்காளர்கள் வாக்களிக்கவுள்ளனர்.

இத்தேர்தலில் 31 அரசியல் கட்சிகளைச் சேர்ந்த 8 ஆயிரத்திற்கும் அதிகமான வேட்பாளர்கள் களத்தில் உள்ளனர்.

>>>><<<<

உத்தரபிரதேச மாநிலத்தின் ஒரு சில பகுதிகளில் இன்றிரவு கடும் பனிப்பொழிவு நிலவும் என்று வானிலை ஆய்வு மையம் தெரிவித்துள்ளது.

தில்லி மற்றும் அதனை சுற்றியுள்ள பகுதிகளில் இரவு நேரங்களில் பனிப்பொழிவு இருக்கும் என்றும் அந்த மையம் கூறியுள்ளது.

இதனிடையே, தமிழகத்தில் விழுப்புரம், கடலூர், கள்ளக்குறிச்சி மாவட்டங்களில் ஓரிரு இடங்களில் அடுத்த 24 மணி நேரத்தில் கனமழை பெய்ய வாய்ப்புள்ளதாக சென்னை வானிலை ஆய்வு மையம் தெரிவித்துள்ளது.

செங்கல்பட்டு, காஞ்சிபுரம், திருவண்ணாமலை மற்றும் டெல்டா மாவட்டங்கள், தருமபுரி, சேலம் உள்ளிட்ட மாவட்டங்களிலும் ஒரு சில இடங்களில் கன முதல் அதிகனமழை வரை பெய்ய வாய்ப்புள்ளதாக அந்த மையம் கூறியுள்ளது.

தமிழகம், புதுச்சேரி, காரைக்கால் பகுதிகளில் அடுத்த 3 நாட்களுக்கு ஒரு சில இடங்களில் இடிமின்னலுடன் கூடிய லேசானது முதல் மிதமான மழை பெய்ய வாய்ப்புள்ளதாக அந்த மையம் கூறியுள்ளது.

இதன் காரணமாக, வங்கக்கடல், மன்னார்வளைகுடா பகுதிகளில் மீனவர்கள் மீன்பிடிக்க செல்ல வேண்டாம் என்று அறிவுறுத்தப்பட்டுள்ளனர்.

கனமழை காரணமாக விழுப்புரம், கடலூர், திருவண்ணாமலை மாவட்டங்களில் பள்ளி, கல்லூரிகளுக்கும், வேலூர், ராணிப்பேட்டை மாவட்டங்களில் பள்ளிகளுக்கு மட்டும் நாளை விடுமுறை அறிவிக்கப்பட்டுள்ளது.

>>>><<<<

சையத் மோடி சர்வதேச பேம்மிட்டன் போட்டியில் இந்தியாவின் லக்ஷயா சென் பட்டம் வென்றார்.

லக்னோவில் இன்று நடைபெற்ற ஆடவர் ஒற்றையர் பிரிவு ஆட்டத்தில், அவர் 21-6, 21-7 என்ற செட்கணக்கில் சிங்கப்பூரின் **Jia Heng Jason Teh** –ஐ வென்றார்.

மகளிர் ஒற்றையர் பிரிவில் இந்தியாவின் பி.வி. சிந்து பட்டம் வென்றார்.

இன்று நடைபெற்ற இறுதியாட்டத்தில் அவர், 21-14, 21-16 என்ற செட்கணக்கில் சீனாவின் **Wu Luo Yu**-யை வென்றார்.

மகளிர் இரட்டையர் பிரிவில் இந்தியாவின் திரேஸா ஜாலி - காயத்ரி கோபிசந்த இணை பட்டம் வென்றது.

இன்றைய இறுதியாட்டத்தில் இந்த இணை 21-18, 21-11 என்ற நேர்செட்கணக்கில் சீன இணையை வென்றது.

ஆடவர் இரட்டையர் பிரிவில் பிரித்வி கிருஷ்ணமூர்த்தி – சாய் ப்ரதீக் இணை, சீன இணையிடம் தோல்வியிடம் தோல்வியடைந்தது.

கலப்பு இரட்டையர் இறுதிப் போட்டியில் இந்தியாவின் துருவ் கபிலா – தனிஷா கிரஸ்டோ இணை, தாய்லாந்தின் **Dechapol – Supissara** இணையிடம் தோற்றுப்போனது.

>>>><<<<

இந்தியா – ஆஸ்திரேலியா லெவன் அணிகளுக்கு இடையிலான இரண்டு நாள் பயிற்சி போட்டியில் இந்தியா 6 விக்ரெட் வித்தியாசத்தில் வெற்றி பெற்றது.

கான்பராவில் நடைபெற்ற இப்போட்டியில், முதலில் ஆடிய ஆஸ்திரேலிய லெவன் அணி 240 ரன்னுக்கு ஆட்டமிழந்தது.

241 ரன் எடுத்தால் வெற்றி என்ற இலக்கோடு ஆடிய இந்தியா 42 புள்ளி ஐந்து ஓவரில் 4 விக்ரெட் இழப்புக்கு 241 ரன் எடுத்து வெற்றிபெற்றது.

முதல்நாள் ஆட்டம் மழை காரணமாக பாதிக்கப்பட்டது.

>>>><<<<

சர்வதேச கிரிக்கெட் கவுன்சில் தலைவராக திரு. ஜெய்ஷா இன்று பொறுப்பேற்றுக் கொண்டார்.

சர்வதேச கிரிக்கெட் கவுன்சில் தலைவர் பதவிக்கு தேர்ந்தெடுக்கப்பட்ட ஐந்தாவது இந்தியர் இவர் என்பது குறிப்பிடத்தக்கது.

>>>><<<<

இதனையடுத்து, திரு. ஜெய்ஷா விடுத்துள்ள அறிக்கையில், 2028ஆம் ஆண்டு லாஸ்ஏஞ்சல்ஸில் நடைபெறவுள்ள ஒலிம்பிக் விளையாட்டுப் போட்டியில், கிரிக்கெட் போட்டியை சேர்ப்பதற்கு முயற்சிகள் மேற்கொள்ளப்போவதாக தெரிவித்துள்ளார்.

>>>><<<<

ஆசியக் கோப்பை இளையோர் ஹாக்கிப் போட்டியில் இன்று நடைபெறும் லீக் ஆட்டத்தில் இந்தியா – தென்கொரிய அணியை எதிர்கொள்கிறது.

மஸ்கட்டில் நடைபெறும் இப்போட்டி இரவு மணி 8.30க்கு தொடங்குகிறது.

>>>><<<<

ப்ரோ கபடி லீக் போட்டியில் தமிழக அணி - தில்லி அணியையும், குஜராத் அணி – பெங்களூரு அணியையும் எதிர்கொள்கின்றன.

>>>>**END**<<<<